

## ‘സ്രാവീൻ കുഞ്ഞുങ്ങളെ പിടിക്കുന്നത് തടയുന്നതിന് സംയോജിത ശ്രമം വേണം’

കൊച്ചി: സ്രാവ്, തിരണ്ടി കുഞ്ഞുങ്ങളെ പിടിക്കുന്നത് തടയുന്നതിന് സംയോജിത ശ്രമം വേണമെന്ന് മത്സ്യ തൊഴിലാളികൾ. വംശനാശ ഭീഷണി നേരിടുന്ന സ്രാവ്, തിരണ്ടി വർഗങ്ങളുടെ ലഭ്യതയും കച്ചവടവുമായി ബന്ധപ്പെട്ട് കേന്ദ്ര സമുദ്ര മത്സ്യ ഗവേഷണ സ്ഥാപനം (സി.എം.എഫ്.ആർ.ഐ) സംഘടിപ്പിച്ച ചർച്ചയിലാണ് ഈ നിർദ്ദേശം ഉന്നയിച്ചത്. കേന്ദ്ര പരിസ്ഥിതി മന്ത്രാലയം ആവശ്യപ്പെട്ടതനുസരിച്ച് ഈ മത്സ്യയിനങ്ങളെക്കുറിച്ച് സി.എം.എഫ്.ആർ.ഐ. തയ്യാറാക്കുന്ന റിപ്പോർട്ടിൽ മത്സ്യതൊഴിലാളികളുടെയും വിപണന-കയറ്റുമതി മേഖലകളിൽ പ്രവർത്തിക്കുന്നവരുടെയും അഭിപ്രായങ്ങൾ സ്വീകരിക്കുന്നതിനായിരുന്നു മത്സ്യതൊഴിലാളികൾ, കച്ചവടക്കാർ, കയറ്റുമതിക്കാർ, ശാസ്ത്രജ്ഞർ എന്നിവരുടെ സംയുക്ത ചർച്ച സംഘടിപ്പിച്ചത്.

കുഞ്ഞു മത്സ്യങ്ങളെ പിടിക്കുന്നത് തടയുന്നതിനോട് പൂർണ്ണയോജിപ്പാണെന്ന് യോഗത്തിൽ സംസാരിച്ച മത്സ്യതൊഴിലാളി പ്രതിനിധികൾ പറഞ്ഞു. ഇതിനായി ശാസ്ത്രസമൂഹവുമായി ചേർന്ന് പ്രവർത്തിക്കാൻ തയ്യാറാണെന്നും മത്സ്യതൊഴിലാളികൾ വ്യക്തമാക്കി. 2012ൽ 40 ടൺ തിരണ്ടി ലഭിച്ചപ്പോൾ 2015 ൽ അത് അഞ്ച് ടണ്ണായി ചുരുങ്ങിയെന്ന് സി.എം.എഫ്.ആർ.ഐ. ഡയറക്ടർ ഡോ. എ. ഗോപാലകൃഷ്ണൻ പറഞ്ഞു. മത്സ്യതൊഴിലാളികളും ശാസ്ത്ര സമൂഹവും സഹകരിച്ചു പ്രവർത്തിച്ചാൽ മാത്രമേ മത്സ്യ സമ്പത്തിന്റെ സുസ്ഥിര വിനിയോഗം സാധ്യമാകൂവെന്ന് ഡോ. പി.യു. സക്കറിയ അഭിപ്രായപ്പെട്ടു. മത്സ്യസമ്പത്തിന്റെ പരിപാലനത്തിനായി ആവശ്യമായ വിവരങ്ങൾ ശാസ്ത്ര സമൂഹത്തിന് കൈമാറുന്നതിന് മത്സ്യതൊഴിലാളികൾക്ക് വലിയ പങ്കുവഹിക്കാനാകുമെന്ന് യോഗത്തിൽ സംസാരിച്ച ശാസ്ത്രജ്ഞർ പറഞ്ഞു. പ്രിൻസിപ്പൽ സയന്റിസ്റ്റുമാരായ ഡോ. ശോഭ കിഴക്കൂടൻ, ഡോ. രേഖ ജെ. നായർ എന്നിവർ സംശയങ്ങൾക്ക് മറുപടി പറഞ്ഞു. ഡോ. ആർ. നാരായണകുമാർ ആമുഖ പ്രഭാഷണം നടത്തി. മത്സ്യതൊഴിലാളി പ്രതിനിധികൾക്ക് പുറമെ, വിപണനം, കയറ്റുമതി രംഗത്തുള്ളവരുടെയും പ്രതിനിധികൾ യോഗത്തിൽ പങ്കെടുത്തു. വൈൽഡ് ലൈഫ് കൺട്രോൾ ബോർഡ് അസിസ്റ്റന്റ് ഡയറക്ടർ മാധിവനൻ എ, ഡോ. ടി.എം. നജ്മുഖീൻ എന്നിവർ സംസാരിച്ചു. സി.എം.എഫ്.ആർ.ഐയിലെ വിവിധ ഡിവിഷൻ മേധാവികളും ചർച്ചയിൽ പങ്കാളികളായിരുന്നു.